

Il-Beatitudni Tiegħu Gregorius III iżur is-Santwarju tal-Madonna tal-Mellieħa


Jonathan Muscat

Waqt li I-Qdusija Tiegħu I-Papa Benedettu XVI kien fi triqtu lejn Malta fuq titjira tal-Alitalia minn Ruma, is-Santwarju tal-Madonna tal-Mellieħa kien qed jiġi onorat bież-żara tal-Beatitudni Tiegħu Gregorius III, Patrijarka ta' Antijokja, Lixandra u Ġerusalem, akkumpanjat mill-Isqof ta' Antijokja u qaddej ieħor. Il-Beatitudni Tiegħu, li għandu s-sedja tiegħu f'Damasku fis-Sirja, ġie jagħmel żjara hawn Malta fuq il-passi ta' San Pawl u fl-istess waqt biex jiltaqa' mal-Qdusija Tiegħu I-Papa. Ix-xewqa ewlenija tiegħu kienet li jmur iżur il-post fejn tradizzjonalment ġie nawfragat San Pawl.

Il-Beatitudni Tiegħu ġie milquġi mis-Sur Robert Cutajar, Sindku tal-Mellieħa, u membri oħra tal-Kunsill Lokali u mbaqħad ġie mdawwar mal-kumpless tas-Santwarju fejn wera interess kbir għan-numru hekk sabiħ ta' ExVoto minquxin fuq il-ħitan ta' barra tas-Santwarju. Baqa' impressionat bl-istatwa kbira ta' San Pawl li hemm fil-preċċint tas-Santwarju.

Hekk kif daħal fis-Santwarju, il-Patrijarka baqa' miexi dritt lejn ix-xbieha tal-Madonna u poġġa għarkubbtej quddiem I-Ikona mpengija fuq il-blat għeri tal-ghar, eż-żu fuq il-post fejn għoxrin sena ilu I-Qdusija Tiegħu I-Papa Ĝwanni Pawlu II kien qaqħad għarkubbtej jitlob quddiem il-Madonna. F'dak is-skiet tas-Santwarju huwa kanta b'leħen għoli diversi innijiet b'tifħir lill-Madonna u qal ukoll xi talb ieħor. Is-Sur Robert Cutajar imbagħad qal tliet Ave Marijiet u wara nqrat it-Talba l-qadima tal-Madonna tal-Mellieħa bl-Ingliz. Wara dan, Gregorius III baqa' tiela' fuq l-arta, qrib ħafna tal-Ikona qaddisa fejn ġie mogħti tifsira twila tal-istorja qadima u mirakoluża tagħha.

Skond it-tradizzjoni, il-figura tal-Madonna bil-Bambin Ĝesù fuq driegħha ġiet impengija minn San Luqa meta kien ma' San Pawl waqt in-nawfraġju tiegħu qrib ħafna tal-Mellieħa, kważi elfejn sena ilu. Mal-milja taż-żmien id-devozzjoni kbira lejn I-Ikona qaddisa tkattret ħafna u eluf ta' pellegrini għadhom iż-żuru dan il-post qaddis sal-ġurnata tallum. Fil-ħemda ta' dik il-knisja sempliċi u żgħira, ħafna erwieħ ifittxu u jsibu l-għajnejha divina li tagħtihom serhan spiritwali



u temporali. L-elu kbar ta' ExVoto, jew wegħdi, huma xhieda ta' dan.

Fl-ahħar ta' din ic-ċeremonja ġew mibdula rigali bejn il-Beatitudni Tiegħu I-Patrijarka Gregorius III u s-Sindku tal-Mellieħa Robert Cutajar flimkien mal-kappillan tal-Mellieħa Dun Karm Mercieca. Il-Patrijarka ġie ippreżentat ukoll bi Ktieb fuq il-kwadri ExVoto tas-Santwarju tal-Mellieħa.

Aktar tard il-Patrijarka ġie mwassal sal-Bajja tal-Ġħadira minn fejn tela' fuq lanċa li ħadet lilu u l-grupp kollu lejn il-Gżejjjer ta' San Pawl. Hemmhekk huwa qata' x-xewqa kbira tiegħu meta niżel fuq il-gżira ta' San Pawl fejn wara kixef ukoll irħama li tfakkar dik iż-żjara.

L-ġħada l-Ħadd, il-Beatitudni Tiegħu Gregorius III ikkonċelebra mal-Qdusija Tiegħu I-Papa Benedettu XVI fil-quddiesa li saret fil-Furjana.